

# ★ ዴሞክራሲያ ★



ዴሞ ቅጽ 43 ቁ.4

መጋቢት/ሚያዚያ 2010 ዓ.ም

## ሕዝባዊ ትግልና የሽግግር ጥያቄ

ከአለፉት ጥቂት ዓመታት ወዲህ ዘረኛውንና አምባገነኑን የወያኔ አገዛዝ ለማስወገድ፤ ብርቱ መሥዋዕትን ያስከፈለ ሕዝባዊ ዐመፅ ተካሄዷል። በተለያዩ አካባቢዎችና በልዩ ልዩ የኅብረተሰብ ክፍሎች ጠብብ ያሉ ጥያቄዎችን በማጎሳት የተጀመረው ሕዝባዊ የተቃውሞ እንቅስቃሴ በሂደት አድማሱን አስፍቶና በርካታ ታጋዮችን አካትቶ የትግሉን ዓላማ አገዛዙን ወደ ማስወገድና ሥርዓቱን ወደ መለወጥ አሳድጎ የሞት የሽረት ግብ ግብ በማካሄድ ላይ ይገኛል። የትግሉ ግብ ገና ከዳር ባይደርስም በየአካባቢው የተካሄዱት ሕዝባዊ እንቅስቃሴዎች፣ አድማዎችና ዐመጾች አገዛዙን አሽመድምደውታል፤ አከርካሪውን መትተው አዳክመውታል፤ በትዕቢት የተወጠረውን ቡድን በተከላካይ ድባብ እንዲሸብብ አድርገውታል። በየጊዜው እያደገ በመጣው ሕዝባዊ እንቅስቃሴ ምክንያት ገዥው ክፍል በውስጥ መከፋፈልና መሰንጠቅ ደርሶበታል፤ ያልተቋረጠ ግምገማ እንዲያካሄድ ተገድዷል፤ ጥፋተኛ ነገ ብሎ በይፋ ወንጀሉን ለመናዘዝ በቅቷል።

የኃይል ሚዛኑ ከአገዛዙ ወደ ሕዝቡ እያጋደለ መምጣቱንና በመጨረሻም የዐመፁ ጎርፍ ጠራርጎ እንደሚወስደው በሚገባ የተረዳው የወያኔ ቡድን ራሱን ከጎርፉ ማዕበል ለመከላከልና የሥልጣን ዘመኑን ለማራዘም አዘናጊና አደናቃፊ እርምጃዎችን አጠንጥኖ ተግባራዊ በማድረግ ላይ ይገኛል። በከፍተኛ ግለት እየተቀጣጠለ የነበረውን ሕዝባዊ ዐመጽ ቀዝቃዛ ውሃ ደፍቶ ለማቀዝቀዝም ሆነ አንገቱን ከልቶ እስከናካቴው ለማስወገድ፤ በአንድ በኩል በሕዝብ ተጠልቶ የነበረውን መሪ ተብየውን አውርዶ የሕዝብ ቋንቋ በሚናገርና ያልተጨበጠ ተስፋ በሚሰንቅ ሌላ ጠቅላይ ሚኒስትር ሲተካ በሌላ በኩል ዐመጹን በኃይል ለመደምሰስ የአስቸኳይ ጊዜ አዋጅ አውጇል። በአዲሱ የወያኔ መሪ አማካኝነት በርካታ የአስተዳደር ለውጦች መስተካከሎች እንደሚደረጉ፤ የተሟላ ዴሞክራሲ እንደሚኖር፤ ነጻ ምርጫ በተግባር እንደሚውል፤ ...ወዘተ እየተለፈፈ በሌላ በኩል በኮማንድ ፖስት አማካይነት ታጋዮች እየተለቀሙና እየተገደሉ ትግሉን ለማከላከል ከፍተኛ ጥረት ሲደረግ እያየን ነው። ጠቅላይ ሚኒስትር ተብየው በዚያው በድርጅቱ የተሰየመ መሆኑ ግልጽ ቢሆንም የሥልጣን ሽግግር ተደረገ በሚል ከበሮ እየተደለቀ፤ በተለያዩ ስብሰባዎች ላይ ምርጥ ምርጥ ቃሎች በመጠቀም ያልሆነ ተስፋ እየተሰጠ፤ አባላት በአዲስ መልክ እየተመለሱ፤ በዲያሰፖራው ሳይቀር ይህንን ጉዳይ የሚያሳኩ ክፍሎች ተልእኮ እየተሰጣቸው የሕዝብን የትግል መንፈስ ለማሸሸ የሚደረገው እንቅስቃሴ ከጊዜ ወደ ጊዜ እየጨመረ ነው። በሌላ በኩልም የወያኔው ቡድን ድርጅታዊ አቋሙን እያጠናከረ፤ ለጥቅም ያደሩትን በአዲስ መልክ እየመለሰ፤ በወታደራዊ በጸጥታው በኩል ተከስቶ የነበረውን ክፍተት እያሟላ ለሌላ ዙር የአምባገነን አገዛዙ ሁኔታውን እያመቻቸ መምጣቱ የሚታይ ሆኗል። በጸዕሪ ሞት ላይ የሚገኘው አገዛዝ የኋላ ኋላ መወገዱ የማይቀር ቢሆንም፤ በሚወስዳቸው ጥገናዊ የማስመሪያ ለውጦች የዜጎችን አስተሳሰብና አስተያየት ለማስለወጥና ከትግሉ ለማዘናጋት በከፍተኛ ደረጃ በሁሉም መስክ እየጣረ ነው።

አምባገነንና አፋኝ የሆነው የወያኔ የአገዛዝ ሥርዓት ሙሉ በሙሉ ተወግዶ በዴሞክራሲያዊ ሥርዓት ካልተተካ በስተቀር፤ የሀገራችን ሥር የሰደደ ችግር ይፈታል ተብሎ የሚታሰብ አይሆንም። አዲስ ጠቅላይ ሚኒስትር ከመሾም ጀምሮ በተከታታይ ይወሰዳሉ ተብለው በአገዛዙ በዲሲቲ መልክ የቀረቡት እቅዶች ሥልጣን ለማራዘሚያ የተቀየሱ ሴራዎች ናቸው እንጅ ሥርዓቱን አስወግደው መሠረታዊ ለሆነው የዴሞክራሲያዊ ሥርዓት በር የሚከፍቱ አይደሉም። አርጌውን ጠቅላይ ሚኒስትር አውርዶ በአዲስ የተካው የወያኔው ጭምብል ኢሕአዴግ መሆኑ እየታወቀና የሹመቱ ዝውውር በአንድ ድርጅት ውስጥ ባሉ ግለሰቦች መካከል መሆኑ ግልጽ ሆኖ እያለ የሥልጣን ሽግግር ተደረገ ተብሎ ከበር እየተመታለት ያለው ዘፈን ቢበዛ ከተራ ቀልድ ሊያልፍ አይችልም። ላለፉት 27 ዓመታት የመንግሥት ማዕከል የሚባለውን የወታደሩን የጸጥታውንና የፍርድን ተቋም እንዲሁም ቢሮክራሲውን ተቆጣጥሮ ኢሕአዴግ የሚባለውን ጭምብል እንዳሻው የሚነዳው የወያኔው ድርጅት በመሆኑ ተሰየመ የተባለው ጠቅላይ ሚኒስትር የዚህ የድርጅት ፖሊሲ አስፈጻሚ እንጅ በግሉ የሚያቀርበውም የሚያስፈጽመውም ፖሊሲ የለም። ግለሰቡ ድርጅቱ ለሚመራበት ለዴሞክራሲያዊ ማዕከላዊነትና ለአብዮታዊ ዴሞክራሲ መርህ ተገዥ በመሆን የወያኔን ፖሊሲ ለማስፈጸም ኃላፊነትና ግዴታ አለበት። የተለየ ሰብዕና አለው ቢባል እንኳ የራሱን ፖሊሲ ለመቀየስም ሆነ ተግባራዊ ለማድረግ አቅሙም ሆነ የሥልጣን መሠረት የሌለው መሆኑ ግልጽ ነው።

የወያኔ አገዛዝ ተንከባሎ ለመውደቅ አፋፍ ላይ በደረሰበት በአሁኑ ወቅት በአንድ በኩል አገዛዙን ከመጠን በላይ አግዝፈው የሚያዩና በሕዝባዊ ትግሉ ምንም ተስፋ የሌላቸው ወገኖች፤ በሌላ በኩል ወያኔ የሚወስደውን የማዘናጊያ እርምጃዎች በመንተራስ ለወያኔው አምባገነን አገዛዝ ህይወት ለመስጠትም ሆነ ራሳቸውን ሥልጣን ላይ ለማስቀመጥ የቋመጡ ክፍሎች የተለያዩ ሀሳቦችን ሲሰነዝሩ ይደመጣሉ። በአዲሱ ጠቅላይ ሚኒስትር አማካይነት ወደ ዴሞክራሲያዊ ሥርዓት ሽግግር ማድረግ ይቻላል ከሚሉት ጀምሮ፤ በምርጫ ሂደትና በአስፈጻሚ አካሎች ላይ የተወሰነ ጥገናዊ ለውጥ ከተደረገ ተቃዋሚ ኃይሎች በምርጫ ሥልጣን ሊይዙ የሚችሉበት መንገድ ሰፊ ነው በማለት እየተቀነቀኑ ያሉ ሀሳቦች ሐቅ ጋር የተጣሉ፤ መሠረታዊ ጭብጥነት የሌላቸውና ከማይጨበጥ ምኞት ወይም ከሥልጣን ጥማት የሚመነጩ ናቸው።

የወያኔው ቡድን የሚቆጣጠራቸው የወታደራዊና የፀጥታ ተቋማት እንዳሉ ሆነው ነፃ የሆነ ሽግግር ይካሄዳል ማለት ተጨፈኑና እናታልላችሁ ከማለትና የወያኔን አገዛዝ፤ አስመሳይ ቀለም ቀባብቶ ዘረኛ ሥርዓቱን እንዲቀጥል ከመፍቀድ ውጭ ሌላ መልዕክት አያስተላልፍም። በአሸዋ ላይ የተገነባውን ዘረኛ የአገዛዝ ግድግዳ፤ በሽንብራ ግርፍ ለስኖ፤ ለሳስኖና አውሽልሽሎ የሥልጣን ዕድሜውን ለማስረዘም የተቃጣ ሙከራ እንደሆነ መቆጠር አለበት። የሕግ አውጭና ተርጓሚው ተቋማት ፤ በፈላጭ-ቆራጭ ዕዝ ወድቀው፤ አፋኝና ገዳይ ደንቦችና ህግጋት ሳይወገዱ እንዳሉ ሆነው የሽግግር መንግሥት ተቋቁሞ ሠላማዊ ሽግግር እውን ይሆናል የሚሉ ራሳቸውን ከማታለል አልፈው ተርፈው፤ ወቅታዊ ጥያቄዎችን የሚያዳፍኑ ናቸው። የኢትዮጵያን ሕዝብ መሠረታዊና እስትራተጂያዊ ወይም ዘላቂ ጥያቄዎች አቅጣጫ ለማሳት የተቃጡ ጥረቶች ናቸው።

በአንድ ቡድን ቁጥጥርና የበላይነት ስር ያሉት መንግሥታዊ ተቋማት መሠረታዊ ለውጥ ሳይደረግባቸው፤ የዕርቅ ስብሰባ በማድረግና፤ አንተም ተው አንችም ተይ በመባባል ሀገሪቱ ከገባችበት ችግር ወጥታ ወደ ዴሞክራሲያዊ ሽግግር ልታመራ ትችላለች ብለው የሚመኙ አሉ። ምኞትን ወደ ተጨባጭ እርምጃ ለመተርጎም ግን መነሻን በሐቅ ላይ አድርጎ

መንቀሳቀስ ያስፈልጋል። አሁን የሚታየው የወያኔ ግትር አቋም ካልተነፈሰ በስተቀር ፤ ወያኔ ወደ ከብ ጠረጴዛ ሊመጣ የሚያስገድደው ሁኔታ ተፍጥሯል ማለት የሚቻል አይደለም። ተገዶ መምጣቱ ግን አይቀርም። ተገዶ ለመምጣት የሚጠይቀው፤ በሁለንተናው ዘርፍ፤ ዕርቃነት-ሥጋውን ሲቀር ብቻ ነው። በወቅቱ ሁኔታ፤ መንግሥትን መንግሥት የሚያደርጉትን የኢኮኖሚውን፣ የማኅበራዊውን፣ የፖለቲካውን፣ የፀጥታውን፣ የሀገርና የውጭ ንግድን፣ መከላከያውንና ፕሮፓጋንዳውን ፤ የመጨቆኛ ተቋማትንና መገልጋቶቹን ሁሉ ሳይቀር አጠቃሎ ተቆጣጥሯል። የዕምነትና የትምህርት መስጫ ተቋማትንም ሰርሰሮ ገብቶ አፍኗቸዋል። በሀገሪቷ፣ ከሰማይ በታችና ከምድር በላይ ተፎካካሪ በሌለው ዘዴ ማንም በማይሻማውና በማይተናኮለው መንገድ በፍጹማዊነት ሁሉንም በእጁ አስገብቷል። ይኸ ዕውነታ በገሀድ በሚታይባት ሀገር፤ ወያኔ ለእርቅና ሠላም ያስባል ብሎ መመኘት ከጎቱ ነው። እስከዛሬ እንዳየነው፤ ስንቶቹ ሕዝብን ከድተው ቢለምኑትም በእምቢታ አሳፈራቸው እንጂ ስምምነቱን አልቸራቸውም። ትላንትም ሆነ ዛሬ፤ የኢትዮጵያ ሕዝብ መሠረታዊ ጥያቄ ፤ ሥር ነቀል የሆነ መሠረታዊ ለውጥ እንጅ የጥገና ለውጥ አይደለም። ይህ ጥያቄ በአግባቡ አስካልተመለሰ ድረስ፤ ሕዝባዊው ዐመፅ ይቀጥላል እንጅ አይቆምም። ሊያቆመው የሚችልም ምድራዊ ኃይል ሊኖር አይችልም።

ዴሞክራሲያዊ ሥርዓት ከአንድ ገዥ ቡድን በሚደረግ ቸርታ ወይም መልካም ፈቃድ የሚገኝ አይደለም። ህያው ሆኖ ለዘለቄታ ሊቆይ የሚችለውም በአንድ ገዥ ቡድን ፍላጎት ወይም በጎ ምኞት ሊሆን አይችልም። ዴሞክራሲያዊ ሥርዓት የሕዝብ ትግል ውጤት ነው፤ ህልውናውን አስፍኖ ለዝንተ ዓለም ተጠናክሮ ሊቆይ የሚችለውም በሕዝብ ተሳትፎና ትብብር እንዲሁም ተከላካይነትና ዘበኝነት ነው። ዴሞክራሲያዊ ሥርዓትን እውን ለማድረግ በመጀመሪያ የአምባገነንን አገዛዝ የመጨቆኛ መሣሪያ ማምከን ያስፈልጋል። አምባገነኑ ኃይል መሠረት ያደረገውን ኃይልና ሥልጣን ወደ ሕዝብ ማዛወር ያስፈልጋል። አምባገነኑ አገዛዝ ከሥልጣኑ ከተወገደ በዴሞክራሲያዊ የሽግግር ሂደት ሕዝቡ የሥልጣን ባለቤት የሚሆንበትን መሠረት መገንባት ይቻላል።

ለዴሞክራሲ ሥርዓት የሚደረገው ሽግግር እንዴት ይመጣል ? ዓላማው ምንድን ነው? ሂደቱስ ምን ዓይነት መልክ ይኖረዋል? ተግባራቱስ ምን ድን ናቸው? እነማን ይሳተፉበታል? ተልዕኮውስ ለምን ያህል ጊዜ ይሆናል የሚሉት መልስ የሚያስፈልጋቸው ወሳኝ ጥያቄዎች ናቸው።

አምባገነን አገዛዞች በሕዝባዊ አመፅ ወይም በመፈንቅለ መንግሥት ሲወገዱ፤ የሽግግር ጥያቄ ሁልጊዜ ይነሳል። አምባገነን አገዛዝ አከርካሪው ተመትቶ ለሕዝባዊው ዐመፅ ካልተንበረከከ፤ የሽግግር ጥያቄ ሊነሳም ተግባራዊም ሊሆን አይችልም። ለረጅም ዓመታት በአምባገነን እስር ቤት ሲማቅቅ የነበረውን ሕዝብ ፤ እስከወዲያኛው ነፃነትና ፍትህዊ መብት ለማጎናፀፍ፤ የከበበው አጥር መፈራረስ ይኖርበታል። የሚጓዝበት ጎዳና መጠረግ አለበት። ዴሞክራሲያዊ ሽግግር፣ መጭው ትውልድ፣ እስከ ዝንተ-ዐለሙ፤ በማንኛውም ጊዜ ከሚነሳ አምባገነን ወታደራዊ ኃይል ሆነ አስመሳይ ቡድን መብቱን ለሚጠብቅበት ዴሞክራሲያዊ ሥርዓት መሠረት የሚጥል፤ መንገዱን የሚያስተካክልና የሚጠርግ ከስተት ነው። ስለሆነም የሽግግሩ ዐብይ ዓላማ ፤ የአገሪቱ የወደፊት ዕድል በአንድ ነፍጥ በታጠቀ የፖለቲካ ቡድን እጅ በድጋሚ እንዳይወድቅ ለማድረግና ወሳኙና አድራጊ-ፈጣሪው ሕዝብ ብቻ መሆኑን ለማረጋገጥ ነው።

ይህንን ለማድረግ፤ ቢያንስ ሁለት ወሳኝ ዕርምጃዎችን መውሰድ ይጠይቃል። አንደኛው፤ ለዓመታት አምባገነን ሥርዓት ገንብቷቸው የነበሩትን አፋኝ ሕጎች ፤ ተቋማትና መዋቅሮችን ማፈራረስና ዲሞክራሲያዊ ባህርይን ባጠለቀ አዲስ መልክ ማዋቀር። ሁለተኛው ደግሞ፤ ለዲሞክራሲያዊ ሥርዓት መሠረት ሊሆኑ የሚችሉት የሰብዓዊና ዲሞክራሲያዊ መብቶች በቋሚነት ሊጠበቁ የሚችሉበትን፤ ነፃነት ሊጠበቅ የሚችልበትን፤ ሕዝብ የሥልጣን ምንጭና ባለቤት የሚሆንበትንና ድምፁ በሚገባ የሚከበርበት ሁኔታን ማመቻቸት፤ ተቋማትና መዋቅሮችን መገንባት፤ ለዲሞክራሲያዊ የሥልጣን ሽግግር መሠረት የሚሆኑ ሁኔታዎችን መፍጠር፤ ከሕገ መንግሥቱ ጀምሮ ከሕዝቡ ፍላጎት ውጭ የተካተቱ የሕግ አንቀጾችን በሕዝብ ምርጫና ይሁንታ እንዲወገዱ ማድረግ፤ የወታደሩንና የፀጥታውን ተቋማት ተዋጽኦና ሚዛናዊነት ሀገራዊ መሆናቸውን መጠበቅና ከማንኛውም የፖለቲካ ቡድን ቁጥጥር ውጭ እንዲሆኑ ማድረግ ነው። ይህ እውን ሲሆን ብቻ ነው፤ በዕርግጥም በአገሪቱ ዲሞክራሲያዊ ሥርዓት ሰፍኗል ማለት የሚቻለው።

በሽግግር ሂደት ወቅት የሚመሠረተው የሽግግር መንግሥት ካለበት የኃላፊነት ተግባራት አንዱና ዋናው፤ የአምባገነኑ ኃይል ሲወድቅ፤ በአገሪቱ ውስጥ የሚፈጠረውን ያስተዳደር ክፍተት በመሙላት፤ ሠላም እንዲሰፍን፤ ሕግና ሥርዓት እንዲከበር፤ ማድረግና የአገሪቱን የዕለት-ተዕለት አስተዳደራዊ ተግባራትን ማካሄድ ነው። ተግባሩና ኃላፊነቱ ግን በዚህ የተወሰነ አይደለም። የወያኔ አምባገነን አገዛዝ ከተወገደ በኋላ መጀመሪያ የሚነሳው ጥያቄ፤ ሕገ-መንግሥቱ ምን መሆን አለበት ? የሚለው ነው።

ለአለፉት 27 ዓመታት በሥራ የዋለው የወያኔ ሕገ-መንግሥት በወያኔ የተቀረፀ (ባንዳንድ አስመሳይ አንቀጾች የተቀባባ ቢሆንም) የወያኔ የፖለቲካ ፕሮግራም ከመሆኑ በላይ የኢትዮጵያ ሕዝብ ነፃ በሆነ ሁኔታ ያላፀደቀው መሆኑ ግልፅ ነው። ስለሆነም፤ በመጀመሪያ፤ ሕገመንግሥቱ እንዳለ ይቀጥል አይቀጥል ወይስ ይቀየር? ከተለወጠ ለውጡ ምን ምንን ማካተት አለበት? የሚሉት ጥያቄዎች በሕዝብ ውይይትና ይሁንታ መልስ ማግኘት አለባቸው። የመገንጠልን መብት የሚፈቅደው አንቀፅ 39 እና ለበርካታ ዜጎች ህይወት መጥፋት ሆነ፤ ከቤት ንብረታቸው መፈናቀል ምክንያት ከመሆን አልፎ የኢትዮጵያን ህልውና አደገኛ ሁኔታ ላይ ያደረሰው በጎሳ ላይ የተመሰረተው የክልል አገዛዝ ለሕዝባዊ ውይይትና ውሳኔ መቅረብ አለባቸው የሚለውም የበርካታ ዜጎች አስተያየት መሆኑ መሰመር አለበት። ሕገ-መንግስት ተብዬው ሰነድ ለወያኔ እንዲያመች ተብሎ የወጣ በመሆኑ መቀየሩ የማይቀር መሆኑን አብዛኛው ሕዝብ ያምናል።

የሕዝብ ተወካዮች ምክር ቤት፤ ምን መልክ መያዝ አለበት? አስተዳደሩ ፕሬዜዳንታዊ የአስተዳደር ወይስ በጠቅላይ ሚኒስትር የሚመራ የአስተዳደር ሥርዓት ይሻላል? የሚሉት ሊነሱ የሚችሉ ጥያቄዎች ሲሆኑ፤ አሁንም በሕዝብ ውይይትና በሕዝብ ውሳኔ ለዘለቄታው መፍትሔ ሊሰጣቸው ይገባል። የሽግግሩ መንግሥት ፤ ከሕግ ዐዋቂዎችና ተመክሮ ካላቸው እንዲሁም በሕዝብ ከተመረጡ ዜጎች የሚውጣጣ የሕገ-መንግሥት አዘጋጅ ጉባዔ መመስረትና በዚህ አካል አማካኝነት የሚቀርቡ ማሻሻያዎች በሕዝብ ውይይትና ውሳኔ -ሕዝብ እንዲፀድቅ ማድረግ ኃላፊነት አለበት።

የወታደሩና የፀጥታው ክፍል ነፃና ገለልተኛ የሚሆንበትን መንገድ ማመቻቸት ነው። ወያኔ ሥልጣን ከያዘ ጀምሮ፤ የወታደሩን እና የፀጥታውን ተቋማት በቁጥጥር ስር አድርጎ የፈላጭ -ቆራጭ አገዛዙን ዘርግቶ ቆይቷል። የፀጥታው ተቋም መቶ በመቶ ከላይ እስከታች በወያኔ አባላትና ካድሬዎች ቁጥጥር ስር ያለ ሲሆን፤ የወታደሩ ተቋም የዋና ዋናዎቹ የአዛዥ

በታዎች ሆነ ከወታደሩ ተቋም ጋር የተያያዙ እንደ የመከላከያ ብረታ-ብረት ኢንጂነሪንግ ኮርፖሬሽን (ሜቴክ) እንደሚባለው ዓይነተኛ ኢኮኖሚውን መዘረፊያ ቅርንጫፍ አካሎች በወያኔ አባላት የተያዙ ሲሆን፤ በሌላውም የወታደሩ ክፍል የወያኔው ድርጅት ድርሻ ከፍተኛ መሆኑ ይታወቃል።

የሽግግሩ መንግሥት የተወሰነ ኮሚሽን በማቋቋም፤ አንደኛ የወታደሩን ተቋም ይዘትና ተልዕኮ ማስተካከል ይጠበቅበታል። የወታደሩ ተቋም ነፃና ገለልተኛ የሚሆንበትን መንገድ ቀይሶ ተግባራዊ የሚሆንበትን መንገድ ማዘጋጀት ይኖርበታል። በተመሳሳይ መልክ ፤ የፍርድ/የፍትህ ፣ የአስተዳደር ፣ ሌሎች ሌሎች ተቋማት፤ ከአንድ ቡድን ቁጥጥር ስር ለዘለቄታው የሚወገዱበትን መንገድ ያመቻቻል።

የሽግግር መንግሥቱ ሌላው ዐቢይ ተግባር፤ በሕዝብ የተመረጠ ፓርቲ ወደ ሥልጣን ሊወጣ የሚችልበትን ሁኔታ ማመቻቸት እንዲሁም የምርጫ ሕጉን ማዘጋጀት፤ በማንም ድርጅት ወይም ቡድን ቁጥጥር ስር ያልሆነ ነጻ የምርጫ አስመራጭ ኮሚሽን የሚቋቋምበትንና በአጠቃላይም፤ ነፃና ርቱዓዊ ምርጫ ሊካሄድ የሚችልበትን ደንብና አሰራር ማዘጋጀት ይሆናል።

የሽግግሩ መንግሥት ከላይ ከተጠቀሱት ዓቢይ ተግባራት ውጭ በርካታ ሥራዎችና ኃላፊነት ይኖሩታል። የሽግግር ሂደት ተግባራትና ኃላፊነት ሊከናወኑ የሚችሉት፤ በሁለት ዋና ዋና አካላት አማካኝነት ነው። የመጀመሪያው የሽግግር ምክር ቤት ሲሆን፤ ሁለተኛው በዚሁ የሽግግር ምክር ቤት የሚሰየመው የአስተዳደሩን ሥራ የሚሰራው የሽግግር ጊዜ አስተዳደር ነው። የሽግግሩ ሂደት ሁሉም ሃሳቦች የሚበራዩበትና በውይይት፤ በምክክርና በድርድር እንዲሁም በሕዝብ ውሳኔ የጋራ ስምምነት ላይ የሚደረሰበት ሲሆን፤ የሚቋቋመው ምክር ቤት፤ የሁሉንም ኅብረተሰብ ፍላጎት የሚያካትት ይሆናል። የተደራጁ የፖለቲካ ኃይሎች፤ የሙያ ማኅበራት ተወካዮች፤ የሀገር ሽግግሎች፤ ታዋቂ ግለሰቦች፤ የሃይማኖት አባቶች፤ እንዲሁም የሕዝብ ተወካዮች የሚሳተፉበት ይሆናል ።

የሽግግር ዘመንም በስምምነት የሚወሰን ይሆናል። ውይይቱና ስምምነቱ፤ እንዲሁም ሕዝብ-ውሳኔ የሚያስፈልጋቸው በርካታ ዐቢይት ጉዳዮች የሚከናወኑበት ወቅት መሆን ስለሚችል፤ ምናልባት ከሁለት እስከ አራት ዓመታት ቢሆን ይመረጣል።

በሽግግሩ ሂደት ኅብረተሰቡ በመላ ተሳታፊ መሆን አለበት፤ ይገባዋልም። የሽግግሩ ሂደት ለዴሞክራሲያዊ ሂደት መንገድ ሊከፍት የሚችለው፤ ሕዝቡ ባጠቃላይ ተሳታፊ ሲሆን ነው። በአንድ ግለሰብ ወይም ቡድን መልካም ፈቃደኝነት ሊሄድ አይችልም። አይገባውምም - ይህ ዓይነት አካሄድም፤ ለዴሞክራሲያዊ ሥርዓት ሳይሆን፤ ለአምባገነን ፈላጭ-ቆራጭ አገዛዝ በር መክፈቱን በታሪካችን ሁለት የታሪክ ማገናዘቢያዎች ስላሉን !

1) በ1967 ዓም የዐፄ ኃይለ ሥላሴ መንግሥት ሲገረሰስ ፤ የተደራጀው ወታደር ራሱን የሽግግር ኃይል አድርጎ ማቅረቡ የሚታወስ ሲሆን፤ ኢሕአፓ እንደ ድርጅት፤ ለሽግግሩ ሂደት የጊዜያዊ ሕዝባዊ መንግሥት ጥያቄ ማቅረቡ ይታወሳል። በወቅቱ በትረ ሥልጣኑን የተቆጣጠረው ወታደራዊ ቡድን ጊዜያዊ ወታደራዊ አስተዳደር ደርግ ብሎ ራሱን

ሲሰይም ኢሕአፓና ሰፊው ሕዝብ ተቃውሞ ቢያሰሙም፤ ሂሳዊ ድጋፍ በማለት ከደገፉት ጀምሮ አባሪና ተባባሪ በመሆን ያገለገሉትን ተጠቅሞ ጊዜያዊ ወታደራዊ አስተዳደር ደርግን ወደ ኢሰፓኦኮ ከዚያም ወደ ኢሰፓ በመለወጥ ለአሰራ ሰባት ዓመታት የፈላጭ ቆራጭ አገዛዙን አስፍኖ ሕዝቡን ለመከራና ለችግር የአገሪቱም ሉዓላዊነት አደጋ ውስጥ እንዲወድቅ አድርጓል።

2) በ1983 ዓም የደርግ መንግሥት ሲወገድም በወቅቱ አገዛዙን የጨበጠው የወያኔ ቡድን የበላይነትና ቁጥጥር የተካሄደውን ሽግግር አስመልክቶ፤ ኢሕአፓ ሂደቱ ወደ አምባገነንነት የሚያመራ ሽግግር መሆኑን ጠቁሞ ወደ ዴሞክራሲያዊ ሥርዓት ሊያመራ የሚችለው አማራጭ የሽግግር መንገድ ምን እንደሆነ ቢያብራራም ወያኔ በምዕራባውያን ጌቶቹ ትብብርና ድጋፍ የይስሙላውን ሽግግር አካሂዶ ቁልፍ ቁልፍ የሆኑ መንግሥታዊ ተቋማትንና አካላትን በመቆጣጠር ለ27 ዓመታት ዘረኛና ከፋፋይ የሆነ አምባገነን አገዛዙን ለማስፈን በቅቷል።

ከዚህ በላይ ለመጥቀስ እንደሞከርነው የዘመኑና የወደፊቱ ተከታታይ ትውልዶች በአገራቸው ዘላለማዊ ሥርዓት ሊያገኙ የሚችሉት ሥር-ነቀል የሥርዓት ለውጥ ተደርጎ ዴሞክራሲያዊ ሥርዓት እውን ሲሆን ብቻ ነው። ቀድሞ ብሎ በግልጽ እንዳስቀመጥነውም ይህ እውን ሊሆን የሚችለው በሥልጣን ላይ ያለው ቡድን በሕዝባዊ አመጽ ሆነ በሌላ የትግል ስልት ተገዶም ሆነ በሌላ ሁኔታ ሥልጣኑን እንዲለቅ ሲደረግና ሕዝባዊና ሁሉን አሳታፊ በሆነ ሰላማዊ የሽግግር ሂደት ዴሞክራሲያዊ ሥርዓትን በአገራችን ለማስፈን ሲቻል ብቻ ነው። ከወቅቱ የኢትዮጵያ የፖለቲካ ሁኔታ መረዳት የምንችለው የኢትዮጵያውያን እድል ወሳኝ ደረጃ ላይ የደረሰ መሆኑን ነው። በአንድ በኩል ላለፉት ሦስት-አራት ዓመታት በተከታታይ በስፋት ሲካሄዱ የቆዩና በርካታ መስዋዕትነትን ያስከፈሉ ሕዝባዊ አመጾች አምባገነኑን አገዛዝ በማዳከም በኩል የተወሰነ ውጤት ሊያስገኙ የቻሉ ቢሆንም፤ ተጠናክረው ከቀጠሉ ፈላጭ ቆራጭነትን ጨርሶ ለማስወገድም ሆነ ዴሞክራሲን ለማስፈን ሰፊ እድል ያገኘው መሆናቸው የሚታይ ነው። በሌላ በኩል አገዛዙ በሚወስዳቸው አስመሳይና የማማለል እርምጃዎች ታጋዩ ኃይል ተዘናግቶ እልህ አስጨራሽ ትግሉን ካቀዘቀዘ ወይም ትግሉን ካቋረጠ ዘረኛውና አምባገነኑ የወያኔ ቡድን በአዲስ መልክ ታድሶና ተጠናክሮ የሰቃይና የመከራ አገዛዙን ሊቀጥል የሚችልበት ሁኔታ ወለል ብሎ እየታየ ነው። ሁኔታውን በደንብ ተገንዝቦ ራስን ሳያዘናጉ አስፈላጊውን እርምጃ መውሰድ ከታጋይ ኃይሉ የሚጠበቅ ቢሆንም የሕዝብ ትግልና ድል በጥናዊ ለውጦች እንዳይጠለፉ ለመከላከልም ሆነ ትግሉ ተጠናክሮ የተፈለገውን ግብ እንዲመታ ለማስቻል የፖለቲካ ድርጅቶች የተለየ ኃላፊነት አለባቸው። በኢትዮጵያ አንድነትና ሉዓላዊነት በህዝቧ ዕኩልነት የሚያምኑ የፖለቲካ ድርጅቶች ከምንጊዜውም በላይ ኃይላቸውንና ክንዳቸውን ማስተባበር ያለባቸው ጊዜ አሁን ነው። የፖለቲካ ድርጅቶች የግል ፍላጎታቸውንና የሩቅ ጊዜ ዓላማቸውን በሁለተኛ ደረጃ አስቀምጠው የሕዝብን ትግል በመምራትና በማጠናከር በኩል ተገቢውን ሚና ከተጫወቱ፤ የተለያዩ የኅብረተሰብ ክፍሎች፤ የሙያ ድርጅቶች፤ የሃይማኖት ተቋማት፤ ታዋቂና አገር ወዳድ ግለሰቦችና ሌሎች በተገቢው መንገድ ተሳትፎና ትብብር ካሳዩ የኢትዮጵያ ሕዝብ አምባገነንነትን ከጫንቃው ለማስወገድም ሆነ በሰላማዊ ሽግግር ዴሞክራሲያዊ መብቱን ሊቀዳጅ እንደሚችል አንዳችም ጥርጥር ሊኖር አይገባም።

ድል ለኢትዮጵያ ሕዝብ !!